


Drawwiet marbuta mal-festa ta' Santa Marija


Joseph C Camilleri BA; DEAM; M.Ed(pl & Mgt)



Is-sena hija mimlija daqs bajda b'festi. Insibu parroċċi li għandhom festa waħda, dik titulari. Hemm oħrajn li għandhom żewġ festi, waħda titulari u oħra sekondarja. Il-parroċċa tal-Gudja hija waħda speċjali. Hawn insibu festa titulari u żewġ festi sekondarji. Il-festa titulari hija ddedikata lil Santa Marija jġigifieri t-Tluġh is-sema ta' Marija Santissima bir-ruħ u l-ġisem. Xi wħud jirreferu għal din il-festa wkoll bħala l-Assunta jew l-Għid ta' Santa Marija. Il-festa ta' Santa Marija tiġi ċelebrata fil-15 ta' Awwissu.

Għalhekk fl-imghoddi din il-festa kienet ukoll magħrufa bħala Santa Marija ta' nofs Awwissu. Dawn l-ismijiet kollha juruk l-importanza ta' din il-festa. Tant li x-xahar ta' Awwissu hu magħruf fost il-bdiewa bħala x-xahar ta' Santa Marija.

Din il-festa hija ċelebrata bħala festa titulari f'diversi parroċċi. Barra il-festa fil-Gudja, insibuha fl-Għaxaq, fl-Imqabba, fil-Qrendi, f'Ħ'Attard, fil-Mosta, fl-Imġarr, f'Ħad Dingli u f'Birkirkara (f'waħda mill-parroċċi). Għawdex ukoll għandu żewġ parroċċi ddedikati lil din il-festa – il-Katidral (fiċ-Ċittadella) u ż-Żebbuġ. Dawn il-festi ma jġux iċcelebrati fl-istess jum. Sebgha jsiru fl-15 t' Awwissu – fil-Gudja, f'Ħal Għaxaq, f'Ħ'Attard, fl-Imqabba, fil-Qrendi, fil-Mosta u fil-Katidral t'Għawdex. Din id-drawwa ta' bosta festi fl-istess jum, kollha ddedikati lil Santa Marija, niżlet l-idjoma Maltija: 'is-Seba' Santamarijiet'. Il-parroċċa Karkariza ta' Santa Marija tagħmel il-festa titulari tagħha mingħajr wisq folklor fil-jum il-15 t' Awwissu. Din bdiet dawn l-aħħar snin meta saret parroċċa indipendenti mill-knisja matriċi ta' Santa Liena. Ħad Dingli u l-Imġarr jorganizzaw il-festi tagħhom Ħadd fuq il-15 t' Awwissu. L-istess storja ssir fil-gżira tat-Tliet Għoljiet. Iz-Żebbuġ tiċcelebra l-festa titulari Ħadd wara Santa Marija. Mhux haġa ta' barra minn hawn, li din il-festa hija marbuta ma' ħafna folklor, tant il-kittieb Għawdxin Anton F. Attard kiteb hekk fuq din il-festa: '*Ma jistax jonqos, mela, li ma' din il-festa hemm wkoll marbutin bosta drawwiet u tradizzjonijiet folkloristiċi kif ukoll twemmin ieħor li wasal għandna minn żminijiet tassew antiki.*'¹



Jum ta' festa

Lejlet Santa Marija kienet tkun jum ta' sawm. Anton F. Attard ikompli jikteb; '*...dari din kienet l-unika festa bil-vġili...*'². Vġili tfisser ġurnata sawn u astinenza f'lejlet il-festa. Billi Santa Marija hija festa kbira ssir preparazzjoni spiritwali speċjali sew matul il-kwindiċina³ (ħmistax-il jum) kif ukoll l-Erbgħat ta' Santa Marija (ħmistax-il jum dejjem kull nhar ta' Erbgħa)⁴. Wara l-jum il-festa

kien isir l-Ottavarju jew l-Ottava ta' Santa Marija jġigifieri tmint ijiem ta' prietki. Illum din id-drawwa tal-prietki spiċċat⁵. Ta' min jgħid li dan il-festa hija waħda kmandata, jġigifieri s-smiġh tal-quddies hu obbligatorju.

Drawwiet Għawdxin

Isibu diversi drawwiet marbutin mal-festa ta' Santa Marija. Ħafna minn dawn id-drawwiet isiru fir-Rabat Għawdex. Waħda minn dawn id-drawwiet hija l-qsim tal-ħobż lill-foqra. Is-sinjuri kellhom id-drawwa li jhallu legati u fondazzjonijiet ta' flus u ħwejjeġ oħra sabiex jitqassmu lill-fqar jew f'lejlet jew nhar il-festa ta' Santa Marija. Eżempju ta' din il-karità kien il-ħobż li kien jitqassam lill-foqra f'jum Santa Marija fil-knisja tal-Assunta fl-Għasri. L-istess haġa kienet issir fil-knisja ta' Santa Marija tal-Gilju, f'Għajn Xejba – ix-Xagħra. Hawn mir-renti ta' tomnejn raba kien jitqassam ħobż lill-foqra f'jum Santa Marija. Il-kappillan kien ikollu ikla b'xejn f'dan il-jum. Waqt fil-kontrada ta' Loġja fix-Xewkija kien isir pranzu għall-foqra f'din il-festa⁶.

Barra mill-ħobż kienu jitqassmu wkoll flus lill-għarajjes li kienu ser jtejjġu f'jum Santa Marija. Il-flus kienu jiġu mil-legati msejha tal-foqra. Wiehed mil-legati ġie mwaqqaf minn Salvu Refalo, li halla għaxar doti għal nies, li kienu jiġu minnu, li jkunu ser jżżewġu f'jum Santa Marija. Maż-żmien sar xi bdil f'dan il-legat u l-flus bdew imorru lix-xebbiet foqra minflok għall-għarajjes. Dan il-legat ta' Salvu Refalo hu mniżżel fl-Atti tan-Nutar Tumas Gauci⁷.

Drawwa oħra marbuta mal-festa ta' Santa Marija kienet il-mixegħla tal-Banka Giuratale fir-Rabat

Għawdex, bil-lampi taż-żejt. Barra minn hekk, f'lejlet il-festa kienet issir mixgħela wkoll tal-Katidral. Għall-ewwel din kienet issir bil-fjakkli u wara bil-bozoz tad-dawl elettriku. Kienu wkoll jisparaw xi kanuni u anke maskli minn fuq il-Gran Kastell. Ġużè Cassar Pullicino jgħid li dan l-isparar tal-maskli kien isir mis-suldati, aktarx Għawdxin, li kienu jiehdu din l-okkażjoni biex iqattgħu ġurnata ma' nieshom għall-festa⁸.

Fit-telgħa tal-Katidral fir-Rabat Għawdex, mit-Tokk 'l fuq, kienet issir il-fiera ta' ġugarelli u ċeċċiet. Din id-drawwa li illum spicċat, kienet waħda qadima, tant li hija mniżla fid-djarju ta' De Soldanis li jgħib id-data 1738. F'dan il-manuskritt insibu mniżżel: *'Fil-jum (15 t'Awwissu) ikun hemm il-fiera f'din il-gżira ta' Għawdex, bil-frott kollu li wiehed jista' jixtieq u bi hwejjeg oħra ta' ġugarelli u xejxi'*⁹.

Drawwa oħra li ssir f'jum Santa Marija hija t-tigrijiet tal-ħmir, tal-bgħula, taż-żwiemel bix-xarretti, tan-nies u tal-fliewi. It-tlielaq taż-żwiemel kienu jhalluhom għall-festa tal-Bambina li ssir fix-Xagħra. Dawn it-tigrijiet kienu jibdew wara nofsinhar. Qabel idoqq nofsinhar il-bankini kienu jkunu ffullati bin-nies. Billi tkun is-sħana, l-irġiel kien ikollhom il-kappell waqt li n-nisa kien jagħmlu l-maktur fuq rashom. Dawn it-tigrijiet għandhom storja twila tant li l-kittieb Abela-Ciantar fil-kteb tiegħu *'Malta Illustrata'* kiteb hekk: *'Fil-festa tal-Assunzjoni li ssir nhar il-15 ta' Awwissu, jtellqu d-dwieb għall-palji u l-bhejjem tat-tigrija li tagħti l-gżira msemmiya (Għawdex) m'huma xejn inqas tajbin minn dawk ta' Malta, imma minħabba li għandhom aħjar fejn jirgħu f'dawk l-għelieqi għammiela, xi minn daqqiet ikun isbaħ u ssibhom aħjar għax-xogħol tal-milizja...'*¹⁰ Bħala premijiet kienu jingħataw il-paljijiet. Dawn il-paljijiet kienu jispiċċaw fi trieħi tal-altari. Waqt il-ħakma tal-kavallieri, tant kemm kienu popolari dawn it-tigrijiet, xi drabi kien jitla' Għawdex il-Gran Mastru innifsu biex iqassam dawn il-paljijiet lir-rebbieha.

It-tigrijiet tan-nies kienu differenti. Dawn kienu jtilqu minn Triq Palma. Il-premijiet ta' dawn it-tigrijiet kienu jkunu marbutin mal-lastata ta' palju. Fost il-premijiet kien ikun hemm xi buxakka jew terħa, xi beritta jew milsa, kif ukoll xi kappell u ċintorin. It-tigrijiet kienu u għadhom popolari man-nies. Tant li nsibuhom imdaħħlin f'għana li tgħid:

Lestu l-ħmara, lestu d-debba
għax waslet Santa Marija;
jekk noħduhom magħna r-Rabat
jieħu l-ewwel fit-tigrija¹¹.

Għanja oħra dwar it-tigrijiet kienet tgħid:

Ġanna l-bagħla ħadet l-ewwel
paljijiet ma tawha xejn,
tawha daqqa ta' marzebba
u kisrulha saqajha t-tnejn¹².

Din id-drawwa nsibu imdaħħla wkoll f'qawl; *'Twelid f'Santa Marija jigi msejjaħ għat-tigrija'*¹³. Dan ifisser li min kien jitwieled f'jum Santa Marija kien jsir ġerrej taż-żwiemel għaliex fil-gżira t'Għawdex dawn it-tlielaq, li kienu popolari, kienu marbutin ma' din il-festa.

Drawwa li ssibu fil-festa ta' Santa Marija li ssir wkoll fir-Rabat Għawdex hija l-Wirja Agrarja u Industrijali. Illum din issir f'Villa Rundle. Għall-ewwel din il-wirja kienet tikkonsisti f'fiera ta' hxejjex u annimali kif ukoll oġġetti tal-artiġjanat u prodotti industrijali. Bdiet issir fl-iskola tal-Gvern tar-Rabat (Triq Vajringa) Għawdex. Waqt il-wirja kien jigi organizzat il-konkors tal-għana. Il-premijiet għall-prodotturi kienu jitqassmu nhar Santa Marija filgħodu għall-ewwel mill-Gvernatur u issa mill-President tar-Repubblika.

Drawwali kienet issir nhar Santa Marija f'Għawdex hi li l-Kappillani tal-ewwel parroċċi Għawdxin, waqt il-quddiesa solenni f'jum il-festa, kienu joffru xemgħa bajda ta' libbra bħala sinjal ta' qima u sottomissjoni lejn il-mexxej spiritwali tal-matrici (illum katidral). Din id-drawwa spicċat¹⁴. L-aħħar drawwa Għawdxija issir fiż-Żebbuġ. Hawn insibu d-drawwa li x-xebbiet Żebbuġin jagħmlu għagina tal-ażżmu f'għamla tal-ittra 'M'. Dawn huma magħrufa fost iż-Żebbuġin bħala tal-'għażziela'. It-tberik ta' dawn il-bċejjeċ tal-ħobż issir f'nhar Santa Marija¹⁵.

Mhux ta' b'xejn li ħafna mid-drawwiet ta' nhar Santa Marija iduru fuq il-festa li ssir fiċ-Ċittadella u fir-Rabat t'Għawdex. Dawn id-drawwiet li huma kkoncentrati f'lokali ta' waħda huma riffsa f'taqbila li tgħid:

San Lawrenz tal-Birgu tagħna,
Santa Marija tal-Għawdxin,
Il-Kuncizzjoni tal-Bormliži,
Tal-Grazza taż-Żabbarin.¹⁶

Drawwiet Maltin


Skont il-kittieb Tarxiniz il-Kavallier Rafel Bonnici Calì, f'lejlet Santa Marija kienu jsiru l-ħgejjeġ fl-Imdina¹⁷. Bonnici Calì jorbot dawn il-ħgejjeġ bħala qima lill-Madonna li kienet il-patrana tal-Katidral. Illum dan il-Katidral huwa ddedikat lil Missierna San Pawl. Drawwa tipika Maltija li ssir lejlet Santa Marija hi ż-żjarat lil seba' knejjes iddedikati lill-Assunta. Dawn isiru f'lejlet jew nhar il-festa. Bejn knisja u oħra l-poplu kien jimxi. Billi kienet tkun is-sħana dawn iż-żjarat kienu jsiru wara inzul ix-xemx. Dan kien ifisser

li l-lejl ta' bejn l-14 u l-15 t'Awwissu l-poplu Malti kien iqattgħu itterraq fit-triqat. Il-pellegrini kienu jingabru raħal raħal. L-irgħiel kien jimxu quddiem u n-nisa u t-tfal kienu jimxu warajhom. Kienu jieqfu biss biex jgħidu xi talba marjana bħal Salve Reġina jew biex jixorbu l-ilma minn xi għebja li kienet tkun mal-knisja. Jekk il-pellegrini kienu jsibu l-knisja magħluqa kienu jitolbu quddiem il-bieb ewlieni tal-knisja¹⁸. Din id-drawwa ma kinitx issir fil-għzira t'Għawdex.

Referenzi

- ¹ Attard A. F., Il-folklore tal-festa ta' Santa Marija f'Għawdex, Programm ta' Santa Marija Rabat – Għawdex, 1984, p 42.
- ² Attard A. F. Op cit, p 45.
- ³ Pisani Ġ., Santa Marija fl-Istorja, fid-drawwiet u fil-folkore, Programm ta' Santa Marija, Rabat, Għawdex, 1984 p 39.

- ⁴ Anon, Il-festa tradizzjonali ta' Santa Marija ta' Għawdex, l-Aurora, Awwissu 1987, Nru 10, p6.
- ⁵ Attard A. F., op cit, p 45.
- ⁶ Scicluna A., Għawdex ta' Santa Marija, l-Aurora, Awwissu 1992, Nru 27, p 6.
- ⁷ Anon, op cit, p 6.
- ⁸ Cassar Pullicino Ġ., Santa Marija tal-Għawdxin, L-Aurora, Awwissu 1987, Nru 10 p 7.
- ⁹ Cassar Pullicino Ġ., op cit, p 7.
- ¹⁰ Cassar Pullicino Ġ., op cit, p 7.
- ¹¹ Pisani Ġ., op cit, p 39.
- ¹² Attard A. F., op; cit, p 45.
- ¹³ Attard A. F., op cit p 44.
- ¹⁴ Attard A. F., op cit, p 45.
- ¹⁵ Bonnici Cali R., Twemmin, storja, art u floklor, Pubblikazzjoni Lehen is-Sewwa, Malta, 1987, p 51.
- ¹⁶ Cassar Pullicino Ġ., op cit, p 8.
- ¹⁷ Bonnici Cali R., op cit, p 51.
- ¹⁸ Bonnici Cali R., op cit, p49.



Għall-bejgħ tal-ktieb “Għabra ta' Legġendi” dwar legġendi Maltin u Għawdxin maħruġ mid-ditta Wise Owl tar-Rabat (Malta).

Wieħed jista' jċempel lill-awtur Joseph C. Camilleri
fuq 2143 6090.

Privat tal-Maths għat-tfal tas-sekondarja

**Privat tal-Maths, Ingliz u Malti
għat-tfal tal-Primarja**

ATTENZJONI INDIVIDWALI

***Ikun hemm lezzjonijiet
anke fix-xhur tas-sajf***

Joseph C. Camilleri

**100, Triq Santa Marija, Hal Tarxien
Tel: 2143 6090 - Mob: 7931 7436**